



QORTI TAL-MAGISTRATI (MALTA)

**MAGISTRAT DR.
CONSUELO-PILAR SCERRI HERRERA**

Seduta ta' l-10 ta' Lulju, 2008

Avviz Numru. 711/2004

**Anton Bondin, Carmel Bondin, Mario Bondin, Robert
Bondin, Joseph Bondin, Teresa Anne Camilleri u
Mildred Spiteri**

Vs

Emmanuel Zammit

II-Qorti

Rat illi l-atturi pprezentaw avviz nhar it-tletin (30) ta' Dicembru 2004 fejn talbu lil din l-Qorti tordna l-izgumbrament tal-konvenut mill-garages li jifformaw parti mill-istess razzett u li tidhol ghalihom minn trejqa pubblika fi Triq il-Belt Valletta, Mqabba, u jifformaw parti mill-art denominata 'Ta' l-Isqof' u jinsabu fil-barriera numru sebha w għoxrin (27) Triq il-Belt Valletta, Mqabba, proprjeta tal-atturi, stante li qiegħed jokkupa l-istess mingħajr ebda titolu validu fil-ligi.

Ai fini ta' kompetenza jigi dikjarat li l-valur lokatizzju tal-ghalqa de quo ma jeccedix hamest elef lira Maltin (LM5,000).

Rat in-nota t'eccezzjonijiet tal-konvenut Emmanuel Zammit fejn eccepixxa s-segwenti:-

1. Illi preliminarjament l-irritwalita u n-nullita ta' l-azzjoni attrici a tenur ta' l-Artikolu 907(2) tal-Kapitolu 12 peress li l-atturi naqsu li jhalsu lill-konvenut l-ispejjez tal-kawza fl-ismijiet "Mario Bondin et vs Emmanuel Zammit" (Rikors Numru 6/2004JC1) li kienet pendent quddiem il-Bord dwar il-kontroll tal-Kiri tar-Raba u li huma cedew.
2. Illi fit-tieni lok dina l-Qorti għandha tissoprassjedi pendent l-ezitu tal-kawza ta' spoll fl-ismijiet inversi "Emmanuel Zammit vs Anton Bondin et", ic-citazzjoni numru 354/2004/JRM, li tinsab pendent quddiem il-Prim Awla tal-Qorti Civili, u dan wara li l-konvenuti (atturi f'din l-istanza) illegalment, klandestinament w abbusivament 'inter alia' spusseßaw lill-eccipjent mit-tgawdija shiha tar-razzett in kwistjoni w għamlulu l-access ghalihi diffici u perikoluz.
3. Illi bla pregudizzju ghall-premess dina l-Qorti hija nkompententi li tiehu konjizzjoni ta' dina l-kawza peress li l-eccipjent qed jokkupa l-fond in kwistjoni b'titolu ta' qbiela (li huwa kien wiret mingħand missieru Joseph Zammit) fatt dan li kien anki gie rikonoxxut mir-rikorrenti atturi f'din il-kawza) fir-rikors promotorju tal-kawza fl-ismijiet "Mario Bondin et ve Emmanuel Zammit" (Rikors numru 6/2004/JC1) (Dok. EZ 1 hawn anness).
4. Salv eccezzjonijiet ulterjuri.

Rat id-dokumenti esebiti mill-partijiet kemm mill-atturi mal-prezentata tal-avviz kif ukoll id-dokument esebit mill-konvenut darbtejn, kemm man-nota tal-eccezzjonijiet tieghu kif ukoll darb'ohra permezz ta' nota datata hamsa w ghoxrin (25) t'April 2005, liema dokument gie mmarkat bhala Dok. X (fol. 42 tal-atti).

Rat in-nota tal-atturi prezentata fil-Bord li Jirregola l-Kera datata erbatax (14) ta' Dicembru 2004 li permezz tagħha kienu cedew l-atti li kien hemm vigenti kontra l-konvenut u dan sabiex jirregolaw ruhhom ahjar.

Illi nhar il-hamsa (5) ta' Dicembru 2005 **xehed il-konvenut Emmanuel Zammit** fejn spjega li huwa għandu sebgha w hamsin (57) sena u minn dejjem jaf lil missieru fil-fond mertu tal-kawza, li huwa razzett maghruf bhala 'Ta' l-Isqof', li jinsab fil-barriera numru 24, Triq il-Belt Valletta, Imqabba. Dak iz-zmien, il-barrieri li hemm illum ma kien ux jezistu, kien hemm biss ghelieqi li kien jahdimhom missieru. Jghid li originarjament kien hemm kamra li kienet imwaqqa'. Huma tellagħuha u hdejha bnew razzett. Jispjega li l-proprjeta kienet tal-knisja u kien imur certu Tony Caruana jigbor il-qbiela ta' l-artijiet kollha u missieru kien ighaddielu l-qbiela. Jghid pero li ricevuta għand missieru qatt ma ra.

Qal li eventwalment l-art inxtrat mingħand certu Salvu Bondin, li jigi minn l-atturi odjerni, u dan Salvu Bondin kien johrog ricevuti. Huwa esebixxa kopja tal-ktieb tar-ricevuti li kelli. Qal li missieru miet fis-sena 1987 u sakemm miet huwa kien ikun dejjem fl-ghalqa jghinu. Ghall-habta tas-sena 1985, missieru kien refa' mix-xogħol tal-ghalqa u kompla hu stess. Jaf li sussegwentement saret id-diviżjoni fost il-qraba ta' Salvu Bondin u l-art in kwistjoni messet lil Anton Bondin, l-attur. Sadanitħu huwa baqa' jahdem fl-ghelieqi.

Jistqarr li meta sar jaf li l-art ghaddiet għand Anton Bondin, huwa kien mar għandu sabiex iħallas il-qbiela, pero kien jghidlu sabiex jerhila u ma jħallas xejn. Jghid li meta ra hekk beda jikkumpensah b'xi wicc u dan kien jaccetta. Jghid li dak iz-zmien kienu hbieb hafna. Bil-mod il-mod, ighid, li l-ghelieqi u r-raba li kelli ittiehdulu u huwa kien accetta li jghaddihom lu lura u dan għaliex kien jaf li l-art kienet ser tittieħed ghall-qtugh.

Wara ftit l-attur Anton Bondin kien talbu wkoll r-razzett u l-garaxx. Jghid li dak iz-zmien kelli vann u huwa kien ipoggi go fih u fil-fatt l-attur kien offriliu li jibda jpoggi l-vann gol-garaxx tieghu, izda hu m'accettax. Jghid li kien offrieliu wkoll li jiktiblu bicca mill-garaxx tieghu sabiex idahhal il-vann hemm, izda ma waslux fuq ftehim. Jispjega li l-attur kien jghidlu li kien dispost jagħtih xi haga

biex johrog mir-razzett u l-garaxxijiet w ghalhekk kien qabbad lil perit sabiex ighamillu stima tal-kumpens li kien haqqu. L-istima saret u meta ghaddiha lill-attur, dan irrifjuta u kien f'dak l-istadju li beda jiddeposita l-qbiela l-Qorti. Jghid li sussegentement l-attur ghamel kawza fil-Bord li Jirregola l-Kera, fejn talab l-izgumbrament tieghu u sabiex jigi likwidat l-kumpens dovut, ghalkemm din il-kawza giet ukoll cedula.

In kontr'ezami jghid li bejn is-sena 1969 u 1970 huwa siefer minn dawn il-Gzejjer, meta huwa kellu wiehed u ghoxrin sena u mar l-Australja u rritorna lura wara hames snin u mar jogghod fil-fond.

Meta gie mistoqli r-raguni 'l ghala ma hemmx ricevuti mis-sena 1979 'l quddiem u jekk kienitx ir-raguni li missieru kien accetta li jcedi r-raba kollu f'idejn l-familja Bondin, x-xhud jghid li missieru qatt ma ried icedi r-raba. Enfasizza li l-qtugh tal-art ghall-barrieri sar meta missieru kien għadu haj u kien ta' permess lil familja Bondin sabiex jiehdulu xi ghelieqi. Illum mir-raba ma fadal xejn salv ir-razzett numru 10, Sqaq Numru 1, Imqabba, li kienet id-dar ta' missieru. Jghid li kien tmint ahwa u sakemm zzewweg kulhadd, kien joqghod fl-istess fond fl-Imqabba. Rigward l-ghelieqi pero huwa kien jghin lil missieru. Huwa qatt ma zzewweg u għadu guvni sa illum.

Mistoqli ghaliex wara is-sena 1979 ma jezistux aktar ricevuti, jghid li wara dik id-data missieru kien imur għand Salvu Bondin u dan kien jghidlu biex ma ihallas xejn. Meta ngibditlu l-attenzjoni tieghu li fix-xhieda principali tieghu jghid li kien Anton Bondin li kien qallu biex ma jħallasx aktar il-kera, izda issa qed ighid li kien Salvu, x-xhud ighid li kien t-tnejn. Jghid li l-art giet f'idejn Anton Bondin bejn wiehed u iehor fis-sena 1983 u dak iz-zmien missieru kien għadu haj u xorta kien jghidlu biex ma jħallasx aktar il-kera.

Qal ukoll li wara l-mewt ta' missieru kien ta' permess lil familja Bondin sabiex ikomplu jaqtghu mill-ghelieqi u dawn kien jghidlu li kien ser jikkumpensawh, izda dan nonostante ma tawh xejn. Jikkonferma li l-ahhar xogħol ta' thammil li kien sar, kien fuq in-naha tax-xelluq fuq in-

naha ta' wara tar-razzett. Huwa ma zammx lill-atturi milli jhamlu din l-ghalqa ghall-qtugh tal-blatt. Fi kwlaunkwe kaz ix-xogħol ma sarx meta kien hemm, kien mar u sabha xkanata.

Originarjament kellu hamest itmiem ghelieqi. Il-qtugh tal-blatt beda 'l bogħod mir-razzett. Pero maz-zmien bdew jersqu. Mistoqsi jekk kienx minnu li l-art xraha Salvu Bondin u missieru kien accetta li jcedilu l-qbiela u kien talab permess sabiex jibni xi kmamar fuq in-naha ta' quddiem, magemb il-kamra mwaqqgħa u kien għalhekk li kien sar il-bini fuq it-terrapin, huwa ighid li t-terrapin li kien hemm, kien sod hafna u seta' jiflah il-bini w in oltre ma kienx minnu li missieru kien talab xi permess.

Jghid li huwa qatt ma kellu suspect li l-familja Bondin kienet ser tispicca tħamillu kawza sabiex tizgumbrä. Jghid li wara li miet missieru, Salvu kien għadu haj u kien imur hu bil-qbiela pero kien ighidlu biex jerhila. Wara li miet Salvu kien imur għand Anton Bondin u dan kien ighamel l-istess.

Nhar is-sittax (16) ta' Jannar 2006 **l-konvenut rega xehed** u spjega li kien xi hamsa w erbghin (45) sena ilu li l-kamra li kienet waqqghet u minflokha nbena r-razzett. Fir-razzett kien irabbi l-fniek u fir-raba kien jizra l-patata, ful, xghir u dak kollu li kellu bzonn. Qal ukoll li meta sar jaf li l-familja Bondin riedu johdulu kollox, huwa għamlilhom kawza, qabbad il-Perit Carmel Coccopardo u għamel rapport u kien fil-fatt wara li kien sab il-hajt imwaqqa u l-gebel imgezzex f'kantuniera f'rakna, li kien ipprezenta l-kawza ta' spoll. Ikkonferma li qbiela l-Qorti ma ddepositax salv xi zmien ricenti.

Il-Qorti rat in-nota tal-konvenut Emmanuel Zammit fejn esebixxa tlett cedoli u dan għas-snin 2003, 2004 u 2005.

Illi nhar id-disgha (9) t'Ottubru 2006 xehed l-attur **Anton Bondin** u spjega li huwa għandu art l-Imqabba li juza biex jaqta' l-gebel minnha u dan kif jirrizulta mill-kuntratti minnu esebiti a fol. 5 sa fol. 21. Jispjega li din l-art originarjament inxtrat minn missieru, mingħand il-Kurja u

dak iz-zmien kienu diga qed jahdmuha mieghu. Jghid li originarjament kienu tlett ahwa, izda maz-zmien wiehed minnhom miet, u baqghu zewgt ahwa. Qal li kienu xraw l-art libera minn kull piz u l-Kurja ma kienitx taf li fuq l-art kien hemm bidwi. Jghid li fil-fatt il-bidwi li kien jokkupa parti mill-art, kien missier il-konvenut, certu Guzeppi Zammit. Qal li kien jaf li kien jahdem l-art, izda bi pjacir taghhom. Meta gie muri l-ircevuti li hemm esebiti fl-atti, x-xhud qal li ma kien jaf xejn dwarhom.

In kontr'ezami, meta giet fidejh ir-raba jghid li kien fis-sena 1973 jew 1974. Pero ighid li m'hawiex minnu li Guzeppi Zammit kelli t-titolu tar-raba meta l-art giet għandu. Muri l-ircevuti esebiti fl-atti, jghid li ma kienx jaf bihom. Jghid li la Guzeppi Zammit u lanqas ibnu l-konvenut ma qatt offrewlu l-qbiela. Lanqas prodotti tar-raba ma qatt tawh il-familja Zammit.

Jispjega li fis-sena 1979 kien għad fadal tlett itmiem x'jahdmu raba u huma kellhom ftehim ma missier il-konvenut, li huwa seta' jibqa jahdem dawk l-ghelieqi sakemm jibqghu jezistu u huma jieħdu l-art pero ma hallas xejn. Meta kienu waslu biex iwessghu l-barriera huma dejjem uzaw il-prudenza u dejjem kien ikellmu lil Salvu qabel ma kien ser iqattghu xi blat gdid. Guzeppi Zammit dejjem tahom il-permess u qatt ma kellhom problem mieghu.

Meta gew għar-razzett huma resqu fuq l-konvenut u staqsewh biex jiltaqgħu u jitkelmu peress li kien hbieb u fil-fatt kien offrili li juza l-garaxx tieghu biex ipoggi l-karozza li kelli. Qal li huwa ma jiftakarx li kien sahansitra anke offra li jghamel din il-koncessjoni għand Nutar. Jaf pero li l-konvenut m'accettax din il-proposta w għalhekk m' għamillu l-ebda proposta ohra. Jiftakar pero li l-konvenut kien mar għand xi perit u tah xi cifra għolja, w għalhekk kien waqfu jinnejgozzjaw.

Mistoqsi ghaliex kien ipprezenta rikors u fih hemm indikat li l-konvenut kien jikri l-art mingħandhom, jghid li dak kien malintiz bejnhom u bejn l-avukat tagħhom.

Nhar id-disgha (9) t'Ottubru 2006 xehdet **Carmen Farrugia** u qalet li hija tigi bint Salvu Bondin u dan kien jahdem fil-barrieri li kienu proprjeta taghhom. Tghid li tiftakar li kellu din l-art 'Ta' l-Isqof'. Tispjega li missier il-konvenut kien jikri l-ghalqa minghand missierha u fil-fatt gharfet l-ircevuti esebiti fl-atti. Tghid li fil-fatt l-ircevuti kellhom il-firma tagħha. Qalet li tiftakar li missierha kien ftiehem ma missier il-konvenut sabiex johrog mill-ghalqa peress li riedha ghall-qtugh tal-blat. Dakinhar għal din il-laqgha kien hemm prezenti missierha u missier il-konvenut. Qalet li wara dik id-data ma kien mar hadd mill-familja Zammit bil-qbiela.

In kontr'ezami tghid li l-ftehim kien sar biss bil-fomm u ma giex redatt bil-miktub. Tiftakar li dakħinhar missierha kien għamilha cara li dik kellha tkun l-ahħar ricevuta, izda bil-miktub ma kien sar xejn. Peress li missierha ma kienx jaf jikteb, kienet tkun hi li tiehu hsieb tikteb l-ircevuti. Mistoqsija jekk kienx minnu li l-konvenut kien jigi ihallas il-qbiela wara is-sena 1979, hija tghid li ma taf b'xejn minn dan. Mistoqsija jekk qattx rat lil Guzeppi jgib xi prodotti tar-raba lil familja tagħha, tghid li qatt ma rat dan isir. Tghid li bhala stat ta' fatt Guzeppi Zammit, kif ukoll ibnu, baqghu jokkupaw l-art, anke wara is-sena 1979. Xogħlha kien ikun id-dar. Hija ma kienitx tersaq lejn ir-raba jew ftit kienet tmur hemmhekk. Meta missierha kien jghidha biex tiktiblu xi ricevuta, hekk kienet tagħmel. Mistoqsija jekk tafx li l-kera kienet qed tigi depozitata il-Qorti, tghid li ma tafx.

Rat in-nota tal-konvenut tat-tlieta w ghoxrin (23) ta' Ottubru 2006 li biha esebixxa bhala Dok. SP 1 li hu kopja tas-sentenza mogħtija mill-Prim Awla tal-Qorti Civili mogħtija nhar il-hamsa (5) t'Ottubru 2006 fl-ismijiet inversi **Emmanuel Zammit vs Anton Bondin et.**

Rat in-nota ta' referenza tal-konvenut datata tlieta w ghoxrin (23) t'Ottubru 2006 a fol. 92.

Rat is-sentenza mogħtija fis-sitta (6) ta' Novembru 2006 fl-ismijiet **Anton Bondin vs Emmanuel Zammit** minn din il-Qorti diversament preseduta.

Rat is-sentenza mogtija mill-Qorti tal-Appell nhar is-sebgha w ghoxrin (27) ta' Gunju 2007 fl-ismijiet **Anton Bondin et vs Emmanuel Zammit** meta l-atti gew rinvjati lura lil din il-Qorti għad-definizzjoni tal-kawza skond il-ligi.

Ikkunsidrat.

Illi l-ewwel eccezzjoni li għandha quddiemha din il-Qorti hija li preliminarjament l-irritwalita u n-nullita tal-azzjoni attrici, a tenur ta' l-Artikolu 907(2) tal-Kapitolu 12, peress li l-atturi naqsu li jhallsu lill-konvenut l-ispejjez tal-kawza fl-ismijiet “Mario Bondin et vs Emmanuel Zammit” (Rikors Numru 6/2004JC1) li kienet pendenti quddiem il-Bord dwar il-kontroll tal-Kiri tar-Raba u li huma cedew, liema eccezzjoni kienet giet irtirata mill-konvenut fis-seduta tal-hamsa (5) ta' Dicembru 2005 w għalhekk il-Qorti qed tastjeni milli tiehu konjizzjoni ulterjuri tagħha.

It-tieni eccezzjoni sollevata mill-konvenut hija li dina l-Qorti għandha tissoprassjedi pendenti l-ezitu tal-kawza ta' spoll fl-ismijiet inversi “**Emmanuel Zammit vs Anton Bondin et**”, ic-citazzjoni numru 354/2004JRM, li tinsab pendenti quddiem il-Prim Awla tal-Qorti Civili, u dan wara li l-konvenuti (atturi f'din l-istanza) illegalment, klandestinament u abbusivament ‘inter alia’ spusseßaw lill-eccipjent mit-tgawdija shiha tar-razzett in kwistjoni u għamlulu l-access għalih diffici u perikoluz. Illi l-mertu ta' din l-eccezzjoni, llum huwa wkoll sorvolat, peress li din il-kawza giet deciza mill-Prim Awla tal-Qorti Civili nhar il-hamsa (5) t'Ottubru 2006 (fol. 78) u ma jirrizultax li gie intavolat xi Appell.

It-tielet eccezzjoni imqajma mill-konvenut hi jekk din l-Qorti hiex kompetenti li tiehu konjizzjoni ta' dina l-kawza peress li l-eccipjent qed jokkupa l-fond in kwistjoni b'titolu ta' qbiela (li huwa kien wiret mingħand missieru Joseph Zammit, fatt dan li kien anki gie rikonoxxut mir-rikorrenti atturi f'din il-kawza) fir-rikors propmotorju tal-kawza fl-ismijiet “**Mario Bondin et ve Emmanuel Zammit**” (Rikors numru 6/2004 JC1) (Dok. EZ 1 hawn anness).

Illi skond l-artikolu 48 tal-Kap 12 kif kien in vigore meta giet ppresentata l-kawza, jiddisponi li:

"Il-Qorti tal-Magistrati tal-Pulizija Gudizzjarja ghall-Gzira ta' Malta maghmula kif jinghad fl-ahhar artikolu qabel dan, tiddecidi ukoll kull talba ghal zgumbrament, jew tkeccija minn beni immobblu sew bini kemm raba', mikrija jew li qeghdin fihom persuni li joqghodu jew li għandhom ir-residenza tagħhom ordinarja fil-limiti tal-gurisdizzjoni ta' dik il-qorti, meta is-somma tal-kera ma tiskorrix il-mitejn u hamsin lira Maltin skond ir-regoli stabbiliti f'dan il-Kodici sabiex jinsab il-valur ta' l-oggett fil-kawza."

Issa kif gie deciz fis-sentenza **Gaston Buttigieg et noe vs Joseph Stellini pro et noe deciza fit-tmienja w-ghoxrin (28) ta' Gunju 1991:**

"Jekk il-valur lokatizzju ma jaqbizx il-limitu msemmi il-Qorti jkollha hi l-gurisdizzjoni li tisma u tiddecidi l-kawza odjerna. Dana ghaliex una volta ma hemmx kwistjonijiet ulterjuri li l-ligi espressament tirriserva lill-Qrati Superjuri din il-kawza essenzjalment hija kawza ghall-zgumbrament ta' kerrejja izda wkoll ta' persuni ohra li fi kwalunkwe kaz ikunu qed jokkupaw il-fond inkwistjoni... Jigifieri m'hemm assolutament xejn x'jimpedixxi li din il-kawza tinstema' mill-Qorti tal-Magistrati jekk il-valur jirrizulta fil-limiti tal-gurisdizzjoni tagħha għal dak li hu valur lokatizju."

Illi għalhekk m'hemmx dubbju li din il-Qorti għandha kompetenza sabiex tisma u tiddecidi din il-kawza ta' zgumbrament.

L-avukat tal-konvenut ittanta jghamel it-trattazzjoni a bazi tal-emendi li saru dwar kawzi ta' zgumbrament u ciee li illum il-gurnata dawn jinstemgħu quddiem il-Prim Awla tal-Qorti Civili.

Illi l-konvenut verbalment fit-trattazzjoni tieghu eccepixxa l-inkompetenza ta' din il-Qorti a bazi tal-Artikolu 47 tal-Kapitolo 12 tal-Ligijiet ta' Malta.

Dan l-Artikolu jittratta dwar kif hija kostitwita l-gurisdizzjoni tal-Qorti Civili tal-Magistrati (Malta). Dan l-Artikolu gie

Kopja Informali ta' Sentenza

emendat diversi drabi u l-ahhar darba kien bl-Att XXX1 tas-sena 2002. Illum is-sub inciz (3) tal-Artikolu 47 jipprovdi s-segwenti:-

“Izda l-kawzi li fihom jidhlu kwistjonijiet dwar il-proprjeta ta’ beni immobibli, jew li għandhom x’jaqsmu ma servitujiet, pizijiet jew drittijiet ohra mghaqqdin mal-beni immobibli, nkluza kull talba għal zgħumbrament jew tkeċċija minn beni immobibli kemm urbani kif ukoll rurali, mikrija jew okkupanti minn persuni li joqghodu jew li għandhom l-abitazzjoni ordinarja tagħhom fil-limiti tal-gurisdizzjoni ta’ dik il-Qorti, ma jidhlux fil-kompetenza tal-Qorti tal-Magistrati (Malta) indipendentement mill-valur tat-talba.”

Bir-rispett kollu, din il-Qorti mhiex ser tagħti widen għal din it-trattazzjoni ‘l-ghaliex l-emenda giet in vigore u tapplika għal kawzi kollha ta’ zgħumbrament li gew prezentati wara is-sena 2005 u peress li din m’hiex wahda minnhom, ma tapplikax għal kaz in esami.

Ikkunsidrat ulterjorment:

Dwar il-mertu jirrizulta li l-atturi huma lkoll propretarji tal-barriera u l-fond inkwistjoni. Meta Guzeppi Zammit ha l-qbiela tal-art, il-barrieri ma kien ux jezistu u minn ezami tar-ricevuti esebiti ma jirrisultax li kien hemm ir-razzett jew il-garaxxijiet li jinsabu fidejn il-konvenut illum. Il-konvenut fix-xhieda tieghu jghid li kien hemm kamra mwaqqa’ u li minnflokhha bnew razzett u kienu jahdmu l-art b’mod regolari. L-ircevuti esebiti mill-konvenut jindikaw li huwa kellu imqabbel għandu għalqa li tinsab fil-limiti ta’ ‘l-Isqof’. Carmen Farrugia, li tigi bint l-proprietarju originali Salvu Bondin, tghid li għarfet l-ircevuti esebiti bhala ircevuti tagħha miktuba minnha fuq dak li kien ighidilha missierha Salvu Bondin.

Jirrizulta li fil-mori tal-kawza, wara li l-atturi akkwistaw it-titolu tal-art, skond il-konvenut ‘il-qtugh ta’ l-art għal barrieri sar meta missierha kien għadu haj u kien ta’ prmess lil familja Bondin sabiex jieħdu lura xi ghelieqi u sahansitra iqattgħu il-blatt minnha’. Il-konvenut ighid li missieru qatt ma waqqafhom jew għamel xi proceduri l-

Qorti. (fol. 60). Il-konvenut ighid ukoll li meta miet missieru, huwa ma waqqafhomx u jghid li kien hu li tahom permess ikomplu jqattghu. Ghalhekk dan it-tqattiegh tal-atturi sar bil-kuntentezza tal-konvenut u missieru.

Illi r-razzett u l-garaxxijiet m'humiex imsemmija fl-ircevuti w ghalhekk zgur li m'humiex koperti bil-qbiela li kien hemm vigenti sas-sena 1979.

Illi ghalhekk illum il-kirja tal-art spiccat ghaliex m'ghadx hemm art.

L-Artikolu 1145(f) tal-Kap 16 jiprovo li darba l-oggett tal-kirja tispicca bi ftehim tal-partijiet, allura l-effetti ta' l-obbligazzjonijiet naxxenti ma dik il-kirja, jispiccam ukoll.

L-avukat difensur tal-konvenut ghamel eferenza ghall-artikolu 1571 tal-Kap 16, u cioe meta id-drittijiet tal-kerrej jispiccam ghaliex il-haga mikrija tkun spiccat b'accident.

F'dan il-kaz il-qorti tirrileva li l-haga mikrija ma spiccatx b'accident, izda bil-kunsens tal-partijiet u una volta l-art spiccat, ghaliex intuzat għat-tqattiegh, allura l-konvenut ma jistax aktar javvanta xi titolu minn xi qbiela li seta' kellu fuq l-art 'Ta' l-Isqof' mertu ta' din il-kawza.

Għalhekk il-Qorti tasal biex tikkonkludi li l-atturi għandhom ragun li jitkolbu l-izgħumbrament tal-konvenut għar-razzett jew strutturi li għad fadal fil-fond, peress li l-konvenut ma irnexxilux jiprova t-titlu legali li huwa għandu fuq ir-razzett.

Għaldaqstant il-Qorti taqta' u tiddecidi billi tilqa t-talba attrici u filwaqt li tiddikjara li l-konvenut m'ghandux titlu legali għar-razzett li tidhol għalihi minn trejqa pubblika fi Triq il-Belt Valletta, Mqabba u li tifforma parti minn art denominati 'Ta' l-Isqof' li jinsab fil-barriera numru 27, Triq il-Belt Valletta, Mqabba, proprjeta tal-atturi, stante li l-konvenut qed jokkupa l-imsemmi razzett mingħajr ebda titlu validu fil-ligi, tipprefiġgi terminu ta' xaghrejn (2) sabiex il-konvenut

Kopja Informali ta' Sentenza

jizgombra mill-imsemmi razzett u *garages* fl-art fuq imsemmija u jhallihom libri u franki f'idejn l-atturi.

L-ispejjez tal-proceduri odjerni għandhom jithallsu mill-konvenut.

< Sentenza Finali >

-----TMIEM-----